

جناب راج ناتھ سنگھ نے لکشدیپ سے متعلق وزارت داخلہ کی مشاورتی کمیٹی کی میٹنگ کی صدارت کی

Posted On: 13 JUL 2017 6:35PM by PIB Delhi

نئی دہلی ، 13 جولائی / مرکز کے زیر انتظام علاقے لکشدیپ کے بارے میں وزارت داخلہ کی مشاورتی کمیٹی کی میٹنگ آج وزیر داخلہ جناب راج ناتھ سنگھ کی صدارت میں منعقد ہوئی۔

ممبروں نے مرکز کے زیر انتظام علاقے لکشدیپ کی ترقی اور سکیورٹی کے مختلف شعبوں کے بارے میں 79 تجویزیں پیش کیں۔ ہندوستان کے دور دراز علاقے میں واقع ہونے کے سبب کنکٹیویٹی کے مسائل پر بھی تفصیلی تبادلہ خیال کیا گیا۔ ان میں فضائی رابطہ، جہاز رانی اور انٹرنیٹ کا رابطہ شامل ہے۔ ممبروں کی درخواست سے اتفاق کرتے ہوئے وزیر داخلہ نے ہدایت کی کہ فضائی رابطے کے بنیادی ڈھانچے کو مستحکم بنایا جائے اور اس سلسلے میں سہولتوں میں بہتری پیدا کی جائے۔ انہوں نے کہا کہ ممبروں کو چاہیے کہ وہ یہ معاملہ شہری ہوابازی کی وزارت کے ساتھ اٹھائیں۔ جہاں تک جہاز رانی کا تعلق ہے یہ فیصلہ کیا گیا کہ جہاز رانی، بندرگاہ اور گودی کے بنیادی ڈھانچے کو خاطر خواہ طریقے پر ترقی دی جائے جس کے لیے ایک امکانی منصوبے کو (2015 سے 2030) وزارت جہاز رانی کی طرف سے نوآبادیکیشن دے دیا گیا ہے اور وزارت داخلہ جلد ہی اس سلسلے میں کوئی فیصلہ کرے گی۔ اس منصوبے کے تحت 13 کشتیوں اور جہازوں کی خدمات حاصل کی جائیں گی۔ انٹرنیٹ کنکٹیویٹی کو 106 ایم بی پیز سے بڑھا کر 318 ایم بی پیز کیا جا رہا ہے اور آپٹیکل فائبر کیبل ڈال کر اسے مزید بہتر بنانے کا عمل جاری ہے۔

میٹنگ کے دوران زمین کے معاوضے، خالی آسامیوں کو پر کرنے، تعلیم، پینے کے پانی کی فراہمی، بجلی خاص طور پر صاف توانائی، سیاحت، مچھلیوں کی افزائش، صنعتیں، ساحلی سکیورٹی اور جدید زرعی ٹیکنالوجیوں پر عمل درآمد جیسے موضوعات پر تفصیلی تبادلہ خیال کیا گیا۔

وزیر داخلہ نے سب کے لیے مکانات، آدھار کے اندراجات، سوچہ بھارت ابھیان، قابل تجدید توانائی، پی اے ایچ اے ایل، قومی صحت مشن اور بینکاری کی سہولتیں جیسی مختلف مرکزی اسکیموں کے عمل درآمد پر اطمینان کا اظہار کیا۔ انہوں نے وزارت سے کہا کہ وہ بین وزارتی تمام مسائل کو وقت پر حل کرنے کی غرض سے متعلقہ وزارتوں اور لکشدیپ انتظامیہ کے ساتھ اٹھائے۔ انہوں نے کہا کہ مشاورتی کمیٹی کی سفارشات پر عمل درآمد میں جہاں کہیں ضرورت پڑی وہ ذاتی طور پر مداخلت کریں گے۔

ممبروں نے لکشدیپ میں خاص طور پر جہاز رانی، صحت، بجلی اور پینے کے پانی کے شعبوں سے متعلق مسائل پر تیز رفتار ترقی کے لیے وزیر داخلہ کا شکریہ ادا کیا اور امید ظاہر کی کہ آج کی میٹنگ کے بعد وزیر داخلہ کی مداخلت سے تمام شعبوں میں ترقی کی رفتار مزید بہتر ہوگی۔

میٹنگ میں امور داخلہ کے وزیر مملکت جناب ہنس راج گنگا رام ابیر، ایڈمنسٹریٹر جناب فیروز خان، لکشدیپ کے پارلیمنٹ ممبر جناب پی پی محمد فیصل، ڈاکٹر کویماکویا، جناب پی جعفر شاہ، جناب پونیکم شیکویا، ڈاکٹر کے پی کویا، جناب ایم پی سید محمد کویا اور لکشدیپ کے سیکریٹری ڈاکٹر تاریز ٹومس اور وزارت داخلہ کے سینئر افسروں نے بھی شرکت کی۔

(م ن ج - را - 13.07.2017)

U. No. 3204